

# ሰንበት ዘኣባ ገሪማ

ሰኔ 17 2010ዓ.ም. (6/24/2012)



መዝሙር፡ አባ ገሪማ ጸሎትከ ትብጽሓኒ. . . . . ።

ንባባት፡ 2ቆሮ 9፡1-11፤ 1ጴጥ 2፡1-6፤ ግ.ሓ. 4፡31-33፤ ማር 2፡13-17።

ሰብከት፡ “እስመ መምህረ ሕግ ይሁብ በረከተ፤ ወይሓውር እምኃይል ውስተ ኃይል፤ ወያስተርኢ አምላኽ አማልክት በጽዮን”። “እቲ መምህር ሕጊ በረኽት ይህብ፤ ካብ ኃይሊ ናብ ኃይሊ ይኸይድ፤ አምላኽ አማልኽቲ ኣብ ጽዮን ይግለጽ” ( መዝ. 84፡7)።

መዝሙር፡ “አባ ገሪማ ጸሎትካ ትባርኽኒ ሎሚ ነፍሰይ ኣብ ቅድመኻ ትኽበር፤ አባ ገሪማ ብጸሎቱ ንጋሆ ይዘርእ ምሽት ከአ ግራቱ ዘኸይድ ብምዓልቱ ዓውዱ ዘእቱ ከም መላእኽቲ ዝመስል ሕይወቱ። ልብሰ ንግስነቱ ዘጋልጽ አባ ገሪማ ጸሎትካ ትባርኽኒ ገሪማ ገረምካኒ ልብሰ ምንኩስናኻ ጉድለት ክፍኣት ዘይብላ” እናበለ አባ ገሪማ ኣብ ሕይወቶም ቅዱስ ከም ዝነበሩ ይነግረና።

ድኅሪ ጳራቅሊጦስ ዘሎ ሰናብቲ ካብ አባ ገሪማ 17 ክሳብ ባሕቲ መስከረም ዘሎ ጊዜ ዘክረምት ተባሂሉ ይፍለጥ። 1ይ ዘኣስተምህሮ ካብ አባ ገሪማ ክሳብ በኣተ ክረምት 25 ሰነ እዩ። እዚ ሓንቲ ወይ ክልተ ሰንበት ዝሓዘ እዩ። 2ይ ካብ 25 ሰነ ክሳብ ቂርቆስ 19 ሓምለ መዛሙሩ ዘዘርእ፤ ደመና፤ ጊሜ ክረምት ተባሂሎም ዝፍለጡ ይዝመሩ።

አባ ገሪማ ሓደ ካብቶም ፱ቱ ቅዱሳን ገለ ካብ ሮማ ገለ ኸአ ካብ ሶርያ ዝመጽኡ እዮም ዝብልዎም ኣብ ሃገርና ክርስትና ብዝያዳ ዝሰበኹን ኣብ ኩሉ ከም ዝበጸሕ ዝገበሩ ዓቢይ ሓዋርያ እዮም። ፱ቱ ቅዱሳን ዝፍለጡሉ ኣብ ብዙሕ ክፍሊ ሃገርናን ኢትዮጵያን ገዳማት ተኼሎም ወንጌል ኣብ ኩሉ ከም ዝበጸሕ ዝገበሩ መስራቲ ግዕዛዊት ቤተ ክርስትያን ክብሃሉ ይክእል። ክርስትና ደልዲሉ ኣብ ሃገር እቲ ቀንዲ እምነት ገሮም ሃገርና ሓንቲ ኣብ ምስራቕ ኣፍሪቃ ደሴት ክርስትና ከም እትኸውን ዝገበሩ ኣብ እምነትና እዮም። እዚ ሰንበት ሰነ 17 ኣብ ሰንበት ክውዕል እንከሎ ብስዋም ተሰምዖ ፍሉይ መዝሙር ናቱ ይዝመረሉ።

ቀዳሞት ክርስትያን ሕይወቶም ቃሎም ኩሉ ንእምነቶም እዩ ዝገልጽ ነሩ። ሰባት ኣብቲ ዝብልዎን ዝገብርዎን ርእዮም ንክርስትና ክቕበልዎ ጊዜ አይወሰደን። ወንጌል ኣብ ሕይወቶም ተራእዩ ክርስትና ሃገርና ኣብ ኩሉ በጺሑ። ሎሚ ንቀዳሞት ኣበው ክንዝክር ከሎና ነቲ ንሶም ዘውረሱና እምነት ለቢሰናዮ ክንጉዓዝ እም ኣብነት ክንከውን ከምዘሎና ክንዝክር ዝሕግዘና ሰንበት እዩ።

ሰባት ኣብ ሕይወተይ ብምዕዛብ ንመን ይርእዩ ኢልና ክንሓትት እዋኑ እዩ። አባ ገሪማ ኣብአም ኢየሱስ ክርአ ስለ ዝተኻእለ ሰባት ይሰምዕዎም ይቕበልዎም ነሮም ሎሚ አባይ ኣብ ስድራይ ኣብ ቍምስናይ ኣብ ቤተክርስትያና መን እዩ ዝርአ ዘሎ። ብሓቂ ክንርእዮ እንተ ኾና ዝዘንጋዕና ወይ አምሰሉታት ዝበዛሕና ኢና። ኣብ ልብና ቅርሕንቲ ጽልኢ ክፍኣት ሒዝና እንከሎና ጥዑያት ንመስል በዚ ኸአ ኢየሱስ አባና ከይርአ ከዋሊ ነገር ፈጠርና ካልእ ነገር ነርኢ ኣሎና። ከምኡ ክርእስትናና ደስኪሉ ዛሕሊ መንፈስን ፍቕርን ንዲሉ ዳግማይ ሰብከተ ወንጌል የድሊ ኣሎ። ክንበራበር ካብቲ ወዲቕናዮ ዘሎና ክንትንስእ ለበዋ ኣባና ንዝክር።

ዝተነበ ወንጌል ብዛዕባ ጸዋዕታ ሌዊ (ናይ ዕብራይስጢ ስሙ) (ማቴዎስ) ይነግረና። ቅዱስ ማቴዎስ ብማርቆስን ሉቃስን ሌዊ ተባሂሉ ይጽዋዕ ስርሑ ኣኸፋላይ ቀረጽ ከም ዝነበረ ይነግሩና። ኣኸፈልቲ ቀረጽ ንሮማውያን ስለ ዘገልግሉን ካብቲ ቀረጽ የጠፋፍኡን ገንዘብ ሓራም ኮይኑ ይርእስለ ዝነበረ ከም ኃጥኣን እዮም ዝርከቡ ነሮም። ኣብ ወንጌል ዮውሃንስ ስሙ ኣይጥቀስን። ማቴዎስ ወንጌል ከም ዝጸሓፈ ካብ መጀመርያ ኢረካይስን፣ ፓፕያስ፣ ዝተባህሉ ናይ ቀዳመይ ዘመን ጽሓፍቲ ይምስክሩልና። ወንጌሉ ነቶም ኣብ ክርስትና ዝተመልሱ ኣይሁድ እዩ ተጻሒፉ። ንሱ ኣብ መጀመርያ ወንጌሉ ብዛዕባ ወለዶ ኢየሱስ ስለ ዝነገር ብኣምሳል ሰብ ይፍለጥ። ኣብ ትውፊት ኣብ ከባቢ ሃገርና ከም ዝመጸን ወንጌል ከም ዝሰበኸን ይነገር። ካልኣት ከኣ ኣብ ፋርስ (ኢራን) ከም ዝሰበኸን ኣብኡ ብሰማዕትነት ከም ዝሞተ ይነግሩ።

ሕይወት ማቴዎስ ንኹልና ኣብነታዊ እዩ። ንሱ ኣኸፋላይ ቀረጽ እዩ ነሩ በዚ ኸኣ ካብቶም ዝኸፍኡ ኃጥኣን እዩ ዝቐጸር ነሩ። እንተ ኾነ እግዚአብሔር ብፍሉይ መገድን ጸጋን ንፍሉይ ተልእኮ ሓርይዎ። ኣብ መገዲ እንከሎ ስዓቢ ኢልዎ ይብለና ማርቆስ። ኩሉ ዘልኦ ሓዲጉ ስዒብዎ። ቅድሚ ብምሉእ ምስዓቡ ንኢየሱስ ኣብ ገዝኡ ምሳሕ ኣሰናድዩ ከም ዝዓደሞ ወንጌል ይነግረና። ንዕድመ ኢየሱስ ተቐቢሉ ንኹሉ ዘለዎ ሓዲጉ ነቲ ዝኣመኖ መድኃኒ ስዒቡ።

ኣባ ገሪማ መለልይኦም ከም ማቴዎስ ንኹሉ ሓዲጎም ንስብከት ወንጌል ኣብ ሃገርና ከም ዝመጽኡ እሞ ፍረ ዘለዎን ዕዉት ሓዋርያዊ ተልእኮ ከም ዝፈጸሙ እዚ ሎሚ እንርእዮ ዘሎና ክርስትና ሃገርና ዝምስክሮ እዩ። ሎሚ ዝኸሮም ንሕና እውን ብሓዲስ መንፈስ ንስብከተ ወንጌል ክንወፍር ኣሰር ኣሰና ስዒብና ንሓዲስ ስብከተ ወንጌል ክንብገስ እዋኑ እዩ። ከም ማቴዎስ ወንጌላዊ እምብኣር ንኹሉ ሓዲግና ንኢየሱስ ክንሰምዕን ክንስዕብና ብዳግም ንሕተት ኣሎና እሞ እነኹ ጎይታይ ኩሉ ካባይ ዝድለ ኸገብር ፍቓደኛ እዩ ንበሎ።

ክርስቶስ ንኹልና ኪዱ ሰበኹ ኢሉ ቃሉ ኣብ ኩሉ ክነብጽሕ ልኢኹና እዩ። ኣነ ሎሚ መልእኽቲ መን እዩ ዘብጽሕ ክንብል ኣሎና። ሓደ ካብቲ ከቢድ ንሰባኻይ ወንጌል ኣብ ዝወፈሮ ዓለም ሥጋ ስዒርዎ ካብ ተልእኮኡ ወጺኡ ካልእ ከይሰብኸ እዩ። እሞ ሰበኸቲ እምነትና ዘሎና ወይስ ካልኣት ብዝሰበኸና መንፈስ እምነትና ኣይዝሑል ኣይ ምወቕ ኮና ንነብር ኣሎና። ሰንበት ዘባኣ ገሪማ ከበራብረና ይግባእ።

**ንኹሉ ሓድግካ ንኢየሱስ ምስዓብ፡**

ሰብ ብተፈጥርኡ ጸዋዕትኡ ንኣምላኽ ምምሳልን ምስኡ ምንባርን እዩ። ቅድስት ስላሴ ብኣምሳልና ሰብ ንፍጠር ኢሎም ዝፈጠርዎ ኣዳም ፍሉይ ጸጋ እዩ ተዓዲሎ። ኣብ ባህርይ ኣምላኽ ኣቲና ጣዕሚ ውሉድ ክነስተማቕር ተዓዲልና። ኣብ ታሪኽ ደቂ ሰብ ድሕሪ ውድቀት እውን ኢየሱስ ነዚ እዩ ኣርእይና። ኣምላኽ እንከሎ ንሕና ምስ ኣምላኽ ሓደ ምእንቲ ክንከውን ባህርና ወሲዱ ብዘይ ኃጢአት ብኹሉ ንኣና መሲሎ። ድሕሪ ሞቱ እውን ኣይሓደገናን ምስኡ ሓድነት ክህበና ኢሉ ኣቡናት ካህናት ድያቆናት ኣብ መንጎና ነቲ ንሱ ዝሰርዖ ምስጢራት ዝዕድሉ ሂቡና። እዚ ኹሉ ምስኡ ሓደ ክንከውን ምእንቲ እዩ።

ማቴዎስ ከምኡ ካልኣት ኣርድእቲ ኣጸዋዕኦም እንተ ረኤና ኣብቲ ዝነብርዎ ዝነበሩ ሕይወት ኣብቲ መዓልታዊ ሕይወቶም እንከለዉ ተኸተሉኒ ስዓቡኒ ኢልዎም ንሶም ከኣ ስዒቦም። ንኣና ሎሚ ምናልባት ከም ናይ ሓዋርያት ስዓቡኒ ኣይብለናን እዩ እንተ ኾነ ክንሰምዖ ክንክተሎ ይጽውዓና ኣሎ።

- **ንመጻዋዕታ አምላኽ ምኞባል።** ሎሚ ኦብዛ ሰዓት ኢየሱስ አነ ክገብሮ ዝደልየኒ ነገር አሎ። ክሰምዖ ከምቲ ንሱ ዝደልዮ ኮይነ ክርከብ ይደልየኒ አሎ። ምናልባት ምስ ተባኢሱ ዘሎኹ ክዕረቕ ይደሊ ይህሉ ወይ ካብቲ ዘሎኒ ጸጋ ንኻልኣት ከካፍል ይደልየኒ ይህሉ። ወይ ዝያዳ ጸሎት ክገብር ይደልየኒ ይህሉ. . . እቲ መጻዋዕታ ብዝሕ እዩ። ንመጻዋዕታ ክሰምዕ ስንድው ዘሎኹ። ኦብዛ ዘለኸዎ ክኸተሎ ክሰምዖ ይደልየኒ አሎ። ሕራይ ኢልና ኦብቲ አምላኽ ዝደልዮ ክንኣቱ ፍቓደኛታት ንኹን።
- **ንኢየሱስ ኣብ ሕይወትና ንዓድዎ።** ቅዱስ ማቴዎስ ንኢየሱስ ኣብ ገዝኡ ከም ዝዓደሞ ወንጌል ይነግረና። ንኢየሱስ ክትዕድም መጀመርያ ተሓድሶ ሕይወት ይሓትት። ምስኡ ክትበልዕ ክትሰቲ ክትዕልል ንኣኡ ዝኸውን ምኣድን ኩነትን ምስንዳው የድሊ። ሰባት ንኢየሱስ ክዕድምዎ ክፈልጥዎ የድሊ። ኣብ ሕይወትና ንኢየሱስ ክንእቱ እሞ ናቱ ኣርድእቱ ሰበኽቱ ክንኸውን። ከም ማቴዎስ ስዓበኒ ይብለና አሎ ሽዑ ንሕና ክንዕድም ምስ ስድራና ኣብ ሓዳርና ኣብ ግላዊ ሕይወትና ክንእትዎ ይደልየና አሎ።
- **ንኢየሱስ ምስ ተኸተልካ ንድሕሪት ዘይምጥማት።** ሓዋርያት ሓንሳብ ምስ ሰዓብዎ ንድሕሪት ኣይጠመቱን። ወላ እውን ከም ሰብ መጠን ይወድቁ እንተነበሩ ኣብ ጌጋ ኸለዉ ፀሓይ ኣይዓረበቱምን ኣብ ኢየሱስ ተመሊሶም ዳርጋ ኩሎም ብሰማዕትነት መይቶም። ንኢየሱስ ፍቕሩን መን ምዃኑን እንተ ኣሚንካ ምእንትኡ ክትመውት ክትሰዋዕ ከቢድ ኣይኮነን። ሎሚ ኣጸጎሚ ዘሎ ክሳብ ኣብ መስዋዕቲ ዘብጽሕ እምነት ኣይርኤን። ቤተ ክርስቲያን በዝን በትን ዘካፍእዎ ዝሓምይዎ ዝጸልእዎ ይበዝሑ ኣለዉ እዚ ኹሉ መሰረቱ እቶም እንኣምን ኢና እንብል ንእምነትና ከምቲ ንሕና እንደልዮ እምበር ኢየሱስ ከም ዝደልዮ ስለ ዘይንመርሕ እዩ።

ኣብዚ ዓለም ብቁጠባ ብስእነት ሰላም ሰባት ኣብ ነነድሕዶም ዝባልዑሉን ዝጨኻኸኑሉን ዘሎ እዋን ናይ ነፍስወከፍና ሕያው እምነት የድሊ አሎ። ኣብ ልብና ተመሊስና ኣብቲ አምላኽ ዝደልየኒ ሕይወት ዘሎኹ ክንብል። ዕለት ዕለት ስዓበኒ ዝብላ ቃላት ኢየሱስ መግብና ሕይወትና ንግበረን። ቅዱስ ኣቦና ኣባ ገሪማ “ከም ወርኅ ንጹሕ ወከመ ኮከብ ብሩህ” እናበልና ሕይወቶም እናኣስተንተና ኣሰሮም ክንስዕብ እሞ ከም ዓቕምና ኣብ ግራት ወንጌል ወፊርና ክነፍሪ ጸልዩልና ንበሎም። ኣብ ኩሉ አምላኽ ብጸግኡ የሰንየና።

ኣባ ንጉሠ ፍሥሓ።